

27 ta' Novembru, 1952

Imħallef :

L-Onor. Dr. A. Magri, B.Litt., LL.D.

Leonardo Fenech *versus* Lorenzo Azzopardi et.

**Promessa ta' Enfitewsi — Att ta' Konvenju — Terminu —
Kondizzjoni — Dekadenza — Preskrizzjoni —
Interruzzjoni — Forza Magguri — Art. 1101 (1)
u 1106(2) tal-Kodiċi Civili.**

Jekk isir att ta' konvenju fejn il-promittent jobliga ruħu li f'terminu stabbilit jagħti biċċa art b'enfitewsi, L-accettant mhux obligat jersaq għall-kuntratt definitiv jekk il-promittent, meta jagħlaq iż-żmien mistiehem, ma jkunx fil-pożizzjoni li jittrasferixxi lill-accettant L-art kollha.

Xejn ma jiswa lill-promittent li in segwitu huwa jirregolarizza L-pożizzjoni tiegħu billi jakkwista L-art li ma kellux u b'hekk jigi li jista' jittrasferixxi L-art kollha, għax bid-dekorrenza inutili taż-żmien stipulat jispicċaw L-effetti kollha tal-konvenju, u kull parti takkwista dik il-libertà li kellha qabel. Għax iż-żmien f'dan il-każ huwa wieħed mill-kondizzjonijiet tal-ftehim; u meta dak iż-żmien jgħaddi, u ma jsir xejn, il-kondizzjoni għandha titqies li ma seħħitx, u L-obbligazzjoni dipendenti minnha bħal kieku qatt ma kienet.

Lanqas jiswa lill-promittent il-fatt li huwa jkun ipprezentat, è-èitazzjoni biex ijieghel lill-accettant jersaq għall-kuntratt definitiv qabel l-iskadenza taz-żmien; għax hawn si tratta ta' terminu konvenzjonali u ta' dekadenza, li mhux suġġett għar-regoli ta' l-interruzzjoni tal-preskrizzjoni.

Lanqas jiswa lill-promittent il-fatt li l-gjurnata li fiha seta' jakkwista l-art li kien jonqsu ma kienetx tiddependi minnu, imma minn l-add ieħor, li fuq huwa ma kellux kontroll; għaliez anki kieku dan il-fatt seta' jitqies bħala forza maġġuri, huwa qatt ma seta' jibbanefika minnu.

Il-Qorti — Rat ie-èitazzjoni li biha l-attur talab li, wara li jsiru d-dikjarazzjonijiet meħtieġa u jingħataw il-provvedimenti opportuni, billi l-konvenuti ftehmnu ma' l-attur li jaħdmu b'titolu ta' koncessjoni enfitewtika, u bi skrittura li saret per mezz tan-Nutar Joseph R. Grech fil-11 ta' Awissu 1951, l-istess l-konvenuti obligaw ruhhom li jieħdu u jakkwistaw bl-istess titolu ta' koncessjoni enfitewtika perpetwa, u versu l-annwu perpetwu canone (cens) ta' 1s. 9d. kull qasba kwadra, li jithallas b'lura, biċċa art fabbrikabili ta' sebgħa qasab faċċata u tnax fond, li qieghda Marsaskala, Żabbar Road, li fuqha għandha l-istess seba' qasab faċċata, u tmiss mill-punent ma' triq, u mill-grigal mal-beni tal-koncedent, u eżenti minn kull haġa jew piż ieħor, u b'dawk il-kondizzjonijiet, pattijiet, garanziji, u fit-termini preċiżi li hemm indikati fl-imsemmija skrittura (dok. A) tal-11 ta' Awissu 1951, kif tinsab imġedda, sive prorogata, b'konvenju ieħor tal-10 ta' Novembru 1951, riżultanti mill-istess imsemmija skrittura; u peress li l-attur interpellat verbalment u bosta drabi lill-konvenuti sabiex jaddivjenu għall-pubblikazzjoni ta' l-att opportun, iżda inutilment; (1) l-istess konvenuti jġu kundannat biex jidhru għall-pubblikazzjoni ta' l-att neċessarju ta' koncessjoni enfitewtika ta' l-imsemmija art — liema koncessjoni għandha ssir mill-attur a favur tal-konvenuti b'dawk il-kondizzjonijiet, pattijiet u kawteli ndikati fl-imsemmija skrittura (dok. A) tal-11 ta' Awissu 1951, kif prorogata b'saħħa ta' konvenju tal-10 ta' Novembru 1951, u fl-istess termini hemm indikati; (2) jġi nominat nutar biex jippubblika u jirċievi l-att tal-koncessjoni enfitewtika, u kuraturi sabiex jirrapprezentaw il-kontunaci, u jġu fissati

l-gurnata, il-hin u l-lok għall-pubblikazzjoni ta' l-istess kuntratt;

Omissis;

Ikkunsidrat;

Illi bi skrittura privata tal-11 ta' Awissu 1951, konservata għand in-Nutar Joseph R. Grech, l-attur obliga ruħu li jagħti in enfitewsi perpetwa lill-konvenuti, li obligaw ruħhom li jiehdu minn għandu bl-istess titolu, biċċa art fabbrikabili ta' seba' qasab faċċata u tnax fond, li qiegħda Marsaskala, Zabbar Road, bil-kondizzjonijiet speċifikati f'dik l-iskrittura, fosthom dik li l-kuntratt finali kellu jsir fi żmien tliet xhur mill-konvenju. Fl-10 ta' Novembru 1951 il partijiet, barra Vincenzo Ciantar, gēddu ż-żmien tal-konvenju għal xahrejn oħra. Billi, in segwitu, il-konvenuti ma riedux jersqu għall-pubblikazzjoni ta' l-att enfitewtiku, l-attur għamel din il-kawża biex jottjeni l-eżekuzzjoni ta' l-imsemmi ftehim;

Illi l-konvenuti, barra l-kontumaċi Vincenzo Ciantar, eċċepew, qabel xejn, li l-art promessa mill-attur ma kienetx kollha tiegħu, għaliex parti minnha kienet tal-Gvern Ċivili; u konsegwentement ma kienux obligati jersqu għall-kuntratt;

Illi mbux kontestat li, meta saret l-iskrittura, l-attur ma kienx proprjetarju ta' l-estensjoni ta' l-art kollha li kienet tifforma l-oġġett tal-ftehim, u li huwa akkwista l-istrixxa li kien jonqsu minn għand il-Gvern b'kuntratt li sar fit-18 ta' Gunju 1952, jiġifieri wara li kien skada ż-żmien, tant originali kemm prorogat, stipulat fl-imsemmija skrittura; bil-konsegwenza li l-konvenuti setgħu jinħallu mill-obligi tagħhom u ma jersqux għall-kuntratt;

Illi xejn ma jiswa li l-lum, bl-akkwist li għamel fit-18 ta' Gunju 1952, l-attur irregolarizza l-pożizzjoni tiegħu; għaliex dan il-fatt ma jistax itellef lill-konvenuti d-dritt, għa minnhom akkwistat bid-dekorrenza inutili taż-żmien stipulat, li ma jersqux għall-att definitiv. Difatti, meta skada dak iż-żmien, l-effetti kollha ta' l-iskrittura spiċċaw, u kull parti akkwistat dik il-libertà li kellha qabel. Iż-żmien kien waħda mill-kondizzjonijiet tal-ftehim, u meta dak iż-żmien għadda u ma sar xejn, il-kondizzjoni kellha titqies li ma seħħitx (art. 1101 (1) Kod. Ċiv.), u l-obligazzjoni minnha dipendenti bħal kieku qatt ma kienet (art. 1106 (2) Kodiċi ċitat). Dan hu l-tagħ-

lin tal-gurisprudenza tagħna (Kollez. XXVI—I—791). Anzi l-istess konsegwenzi ġew applikati f'każ ta' terminu mhux konvenzjonali, iżda tat-terminu kontemplat fl-art. 1407. (Kod. cit.), li hu terminu prettament legali (v. Appell Civili 4. 12. 1950, in re "Carmelo Ellul vs. Raffaele Said ne.");

Illi lanqas ma jiswa lill-attur li ppreżenta è-èitazzjoni qabel ma għalaq iż-żmien. kif prorogat. tal-konvenju; għaliex si tratta ta' terminu konvenzjonali u ta' dekadenza, li għalhekk mhux suġġett għar-regoli relativi għall-kawżi interruttivi tal-preskrizzjoni (Kollez. XXV—I—776);

Illi lanqas jiswa lill-attur li l-gurnata li fiha sarlu t-trasferiment ta' l-istrixxa art mill-Gvern ma kienetx tiddependi minna, iżda mill-istess Gvern, li fuq l-attur ma kelli ebda kontroll; għaliex, anki kieku dana l-fatt seta' jitqies bhala "forza maggiore". l-attur qatt ma kienx jista' jibbenefika minnu. Difatti, kif osservat, fuq l-iskorta ta' Touillier u Laurent, il-Qorti tal-Kummerè tar-Re fil-kawża "Capit. Macri vs. Balzan", deciza fl-20 ta' Ottubru 1900, "la legge, per rispetto alle condizioni, non ammette altra scusa fuori quella scritta nell'art. 766 dell'Ordinanza VII del 1866 (il-lum art. 1103 Kodiċi Civili), giusta cui la condizione si ritiene per adempita se il debitore obbligato sotto la stessa sia quegli che ne abbia impedito l'adempimento" (Kollez. XVII—III—90);

Illi minn dak li ġie fuq rilevat tinzel il-konsegwenza li, ladarba l-attur ma setax fiż-żmien stipulat jagħti eżekuzzjoni pjena għall-ftehim, il-konvenuti setghu, kif għamlu, ma jersqux għall-kuntratt definitiv;

Illi taht dawn iè-èirkustanzi l-Qorti ma thossx li għandha tidhol fl-eèeżzjoni l-oħra (fol. 39 proc.) dwar jekk il-konvenju baqax vinkolanti meta ma ġiex imġedded mill-partijiet kollha;

Għal dawn ir-ragunijiet;

Tilqa' l-ewwel eèeżzjoni tal-konvenuti (fol. 9 tal-process); u konsegwentement tirrespingi d-domandi ta' l-attur. Bl-ispejjeż.